

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಯಮಕಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾವಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಮಕಸ್ತುಬಕಃ ॥

ಯಶಸ್ವಿನೀಮುಪಾಸೀಯ ಯದುನಾಥಸಧರ್ಮಿಣೀಂ |
ಯಮಕಂ ಕಥಯಂತ್ಯಾರ್ಯಾ ಯತ್ಪದಂ ಕಲ್ಪಶಾಖಿನಃ || ೧ ||

ದಯಾಸಂಪೂರ್ಣಹೃದಯಾ ಮಯಾ ಕೃತಮನಾಮಯಾ |
ರಮಾ ಗುಣೇನ ಪರಮಾ ಸ್ತವಂ ಗೃಹ್ಣಾತು ವಾಸ್ತವಂ || ೨ ||

ಮಾತಸ್ತ್ವ ದಂಘ್ರೌ ಮಮ ದೇಹಿ ಭಕ್ತಿಂ
ಮಾತಃ ಪರಸ್ಮಿನ್ ಹೃದಯಂ ಪ್ರಸಾಂಕ್ಷೀತ್ |
ಸಾ ಕಂಸಶತ್ರೋದಯಿತೇ ಶುಭೇನ
ಸಾಕಂ ಚರೀಕರ್ತೃಶುಭಪ್ರಶಾಂತಿಂ || ೩ ||

ರಮಾಽರಮಾಪತ್ತಿಮಪಾಸ್ಯತಾಂ ಮೇ
ದಯೋದಯೋಪೇಕ್ಷಿತಭಕ್ತಮಂತುಃ |
ಮುದಾಮುದಾರಾಂ ಚ ದಿಶೇತ್ ಸಮೃದ್ಧಿಂ
ನತಾನತಾಪಾನ್ ಕುರುತೇ ಯದೀಕ್ಷಾ || ೪ ||

ರಮೇ ಪದಾಬ್ಜೇ ತವ ತೇ ಮನೋರಮೇ
ನಮೇಯಮುಚ್ಚೈರಿತರಾ ಗರ್ತಿನಃ ಮೇ |
ಸುರೇಶ್ವರೋ ಯದ್ಭಜನೇನ ಭಾಸುರೇ
ಪದೇ ಪುನಾ ರಾಜತಿ ದೈತ್ಯಲೋಪದೇ || ೫ ||

ಉದಾರವಿಭವಾ ಭವಾಮಯಹರಾ
ಹರಾದಿಮಹಿತಾ ಹಿತಾಯ ಕಮಲಾ |
ಸುಧೌಘಸದೃಶಾ ದೃಶಾ ಶುಭದಯಾ
ದಯಾಲುರಧುನಾ ಧುನಾತು ದುರಿತಂ || ೬ ||

ಘನಾಘನಾಭಸ್ಯ ಘನಾಘನಾಶಿನಃ

ಸದಾ ಸದಾಶಾರಸದಾ ಸದಾಧ್ಯಧೀಃ |

ಹಿತಾಹಿತಾಕ್ಷ್ಯಾ ರಹಿತಾಹಿತಾ ಮನೋ-

ರಮೇಽರಮೇವಾಚರ ಮೇ ರಮೇ ಮುದಂ || ೭ ||

ಸರೋರುಹಾರಾಮಗೃಹಾಂ ಸುಮಲ್ಲಿಕಾ-

ಸರೋರುಹಾರಾಂ ಕಮಲಾಂ ಮಧುದ್ವಿಷಃ |

ಭುಜಾಂತರಾವೋದಕರೀಂ ನುಮಃ ಕ್ಷಮಾ

ಭುಜಾಂ ತರಾವೋಽನುಸೃತಿಂ ವ್ಯಥಾಂಬುಧಿಂ || ೮ ||

ನೃಪೋ ನಿರಾಸ್ಥಃ ಸುಮನೋಜನೇ ಯೋ

ಮನೋಜನೇಯೋ ನ ಹಿ ತೇನ ಮೇಽರ್ಥಃ |

ಸ್ಥಿತಾಂ ಪ್ರಣಮ್ಯಾಸಮುರಸ್ಯಹಂ ತು

ಮುರಸ್ಯ ಹಂತುಃ ಸ್ವಯಮಿಂದಿರೇ ತ್ವಾಂ || ೯ ||

ದೃಷ್ಟಿದರ್ಶಯೈಕಾವನಿ ತೇ ರಮೇ ನಃ

ಛಿನತ್ತು ವಿಷ್ಣೋರ್ವನಿತೇಽರಮೇನಃ |

ಭವೇ ತವಾಸ್ಯೇಯಮಪೀಡನೇನ

ಕುತಃ ಕ್ಷತಿರ್ಮೇ ಯಮಪೀಡನೇನ || ೧೦ ||

ಕುಭೂಭುಜಾಂ ಸಂಪ್ರತಿ ಮಾನನೇನ

ಫಲಂ ಸುಧಾಂಶುಪ್ರತಿಮಾನನೇ ನ |

ಶುಭಂ ಪ್ರಯಚ್ಛಾವಿಕಲಂ ಕಲೇಶ-

ಸ್ವಸ್ತು ಹಂ ಸ್ಯಾಂ ವಿಕಲಂಕಲೇಶಃ || ೧೧ ||

ಕರೋತು ಮೋದಂ ಕಮಲಾ ಸಮುನ್ಮಿಷತ್-

ಕಲಾವಿಲಾಸಾ ರಸಿನೀ ವಿಭಾವಸೌ |

ಕೃಪಾನಿಧೌ ವೇಂಕಟಶೈಲನಾಯಕೇ

ಕಲಾವಿಲಾ ಸಾರಸಿನೀ ವಿಭಾವಸೌ || ೧೨ ||

ಯೋಗಾಯ ಯೋ ಗಾಯತಿ ಭಾವುಕೇನ
 ರಾಮೇ ವರಾಮೇವ ಹರೇಸ್ತವಾಖ್ಯಾಂ |
 ನಾಲೀಕ ನಾಲೀಕ ಸವಿತ್ರಿ ಧಾಮ
 ತೇನಾಕ್ಷತೇನಾಕ್ಷಯಮಾಪ್ಯತೇ ತತ್ || ೧೩ ||

ನೃಣಾಂ ದೃಶಃ ಸಾರ್ಥಯಿತುಂ ತವಾಭೂತ್
 ರಮೇ ಯದೇಹಾ ನರಮೇಯದೇಹಾ |
 ಪ್ರಾಪ್ತಾ ತದಾ ತ್ವಂ ಘಣಿರಾಜಶೈಲ-
 ವನಾಲಿಕೇಲಾಂ ನವನಾಲಿಕೇರಾಂ || ೧೪ ||

ತ್ವಯಾಶ್ರಿತಸ್ಯಾತ್ರ ಪರತ್ರ ಚೋಚ್ಚಕೈ-
 ರಕಾರಿ ರಾಮೇ ನರಕಾರಿರಾಮೇ |
 ಗೋಪಾಲಕಂ ತ್ವಂ ನಯಸೇ ರಸಂ ಯಾ
 ಗವಾ ಸಮೇತಂ ನಗವಾಸಮೇತಂ || ೧೫ ||

ಶುದ್ಧಯಾ ತ್ವದಭಿಧಾಸಹಸ್ರಕಂ
 ಯೋ ಗಿರಾ ಜಪತಿ ನಾ ಸಮಂತತಃ |
 ತ್ವಂ ವಿದುರ್ಹರಿಸಖಿ ತ್ರಯೀವಿದೋ
 ಯೋಗಿರಾಜಪತಿನಾ ಸಮಂ ತತಃ || ೧೬ ||

ದಾನಶ್ರಿಯಾ ವಿಹಸಿತಾಮರಸಾಲಯೇ ತಾಂ
 ತಾಪಾಪಹಾಂ ಜನನಿ ತಾಮರಸಾಲಯೇ ತಾಂ |
 ಪಾದದ್ವಯೀಂ ಸ ಹಿ ಭಜೇದ್ರುಚಿರಾಗಮಾಂ ತೇ
 ಯಸ್ಯಾಸ್ತಿ ನಿರ್ಮಲಧಿಯೋ ರುಚಿರಾಗಮಾಂತೇ || ೧೭ ||

ವಶಿತಸರ್ವಜಗತ್ಪತಿರಕ್ಷಯಾ
 ದೃಗಶುಭಂ ತವ ಲುಂಪತಿ ರಕ್ಷಯಾ |
 ಹೃದಯಮುಜ್ಞತು ದೇವಿ ನ ಮಾಮಕಂ
 ತ್ವದಿನಮನ್ಯಮಿತೋ ವಿನಮಾಮ ಕಂ || ೧೮ ||

ತ್ಯಜತಿ ಯಚ್ಚುಭಲಾಭವತೀ ನ ತಾನ್
 ಜನನಿ ಮತ್ಪ್ರಭೃತೀ ಭವತೀ ನತಾನ್ |
 ಮಿಲತಿ ಮೇ ನ ಯಥಾ ಮತಿರಂಹಸಾ
 ಮಮ ತಥಾ ದಯತಾಮತಿರಂಹಸಾ || ೧೯ ||

ಪದ್ಮೇಽಸ್ತು ತುಭ್ಯಂ ಪ್ರಥಮಾ ನಮಸ್ಯಾ
 ಸ್ಥಿರಂ ಫಲಂ ಹಿ ಪ್ರಥಮಾನಮಸ್ಯಾಃ |
 ವಿಧಾಯ ಮಾನ್ಯಾಮಹತಾಮಹಂ ತಾಂ
 ಹರಾಮ್ಯುರೀಣಾಂ ಮಹತಾಮಹಂತಾಂ || ೨೦ ||

ಭವತ್ಯಜೇಯಂ ತನುತೇಽಜಸೇವ್ಯಾ
 ಜನಾಯ ಲೋಕಂ ದಯಯೈವ ತಂ ಶ್ರೀಃ |
 ಭವತ್ಯಜೇ ಯಂ ತನುತೇಜಸೇ ವ್ಯಾ-
 ದ್ಯಘೋಜ್ಞಿತಂ ಮೇ ಕುಹ್ಯದೇಽಪಿ ದತ್ತೇ || ೨೧ ||

ನಿಧಾಯ ಭವತೀ ದೃಶಂ ನವಸರೋಜಪತ್ರಾಯತಾಂ
 ಶ್ರಿತಂ ಹರಿಪುರಂದ್ರಿ ಮಾಂ ಹೃತನಮದ್ವಿಪತ್ ತ್ರಾಯತಾಂ |
 ನ ಮಾಂ ಕಿಲ ವಿನಾ ತ್ವಯಾಽಽಪದಿ ತಮಃ ಕದಂಬಾದಯಃ
 ಕರೋರಹೃದಯೋ ಹರಿಃಖಿಲಜನೇಽಸ್ಮದಂಬಾದಯಃ || ೨೨ ||

ನ ಸ ಮಾಧವಸ್ತವ ಗುಣಾನಸಮಾ-
 ಯತನೇತ್ರ ಏವ ಕಮಲಾಯತನೇ |
 ಕ್ಷಮತೇಽಭಿಧಾತು ಮತಿದಕ್ಷಮತೇಃ
 ಸ್ತವನಾಯ ಕಃ ಪಟುಮತಿಸ್ತವ ನಾ || ೨೩ ||

ಭವತೀ ಜಗದಂಬ ಕೃತಾರ್ತಭವೋ-
 ಪರಮಾ ಪರಮಾ ಪರಮಾ ಪರಮಾ |
 ಕುಹ್ಯದೋಽದ್ರಿತಟೀಮವನಾಯ ಕೃಪಾ-
 ಮಹಿತಾ ಮಹಿತಾ ಮಹಿತಾ ಮಹಿತಾ || ೨೪ ||

ರಮಾ ರಮಾ ರಮಾ ರಮಾಧ್ಯುಪಾಸಿತಂ ಯಮರ್ಣವಾತ್ |
ಧಿಯೋ ಹರಿಂ ವೃಷಾಚಲೋತ್ತಮೇತಮೇತಮೇತ ಮೇ || ೨೫ ||

ತ್ರಾತುಮಪ್ರಚ್ಯುತಾ ವಾರಿಜಾತೇಕ್ಷಣಾ
ತ್ವಂ ನತಾತ್ ದ್ವಸ್ತದೇವಾರಿಜಾತೇಕ್ಷಣಾತ್ |
ಪಾತಕಾದಿಂದಿರೇ ಪಾಹಿ ಮಾಂ ಶೋಭಿತ-
ಶ್ರೀರಘು ಧ್ವಾಂತಲೋಪಾ ಹಿಮಾಂಶೋಽಭಿತಃ || ೨೬ ||

ಮಂದಾರಾ ಮಂದಾರಾ ಮಂದಾರಾ ಮಂದಾರಾತ್
ವ್ಯಾಧಿಘ್ನಾ ದೈತ್ಯಾರೇಃ ಶೇಷಾದ್ರಿಂ ತಂ ಪ್ರಾಪ್ತಾಃ |
ಸಾರಾವಾ ಸಾರಾವಾ ಸಾರಾವಾ ಸಾರಾವಾ-
ಗಾಲೀಥಾ ಶೃಂಗಾಲೀಃ ಯಸ್ಯಾರ್ತಾಃ ಸಂತ್ರಾತುಂ || ೨೭ ||

ಶಮದಮೌ ಮದಮೌಢ್ಯಹರೌ ವಹರ್ಣ
ಮಧುರಿಪುಂ ಧುರಿ ಪುಣ್ಯಕೃತಾಂ ಸ್ಥಿತಃ |
ವಿನಮತೀನಮತೀವ ತವಾರ್ಚಕೋ
ನಿಜಗದಂ ಜಗದಂಬ ಜಹಾತಿ ಚ || ೨೮ ||

ಜನನಿ ತ್ವಯಾ ಪರಿಚರತ್
ಸುರಕಿನ್ನರಕಾಂತಯಾ ನಯಜುಷಾ ಸ್ತುತಯಾ |
ಹೃದಿ ಮೇ ವಿನಾ ಕಿಮಪಿ ಕ್ಲೌಪ್ತನರ್ಮ
ನರಕಾಂತಯಾ ನ ಯಜುಷಾ ಸ್ತುತಯಾ || ೨೯ ||

ತ್ವಮೇವ ಸೇವ್ಯಾಽಸಿ ದೃಶ್ಯೇವ ತೇ ಸ್ಥಿರಂ
ರಮೇ ಯತೋ ಯಾದವನಾಯಕೇ ಬಲಂ |
ಉರೋ ಹಿ ಶೌರೇರುದಧೇಸ್ತ ಮಗ್ರಹೀ
ರಮೇಯ ತೋಯಾದವನಾಯ ಕೇವಲಂ || ೩೦ ||

ಸಾರಸಂ ಶ್ರಿತವತೀಂ ಸಸಾರಸಂ-
ಮಾನನಾಂ ಹಿಮಕರೋಪಮಾನನಾಂ |

ದೇವತಾಂ ಪ್ರಣಮತೋ ಮುದೇವ ತಾಂ
ವೇದನಾದಮಹಿತಾಂ ನ ವೇದನಾ || ೩೧ ||

ಸಾ ಮಯಿ ದೇಯಾದೀಕ್ಷಾಂ
ರಮಾರ್ತ ರಕ್ಷಾರ್ಥಮಾದದೇ ಯಾ ದೀಕ್ಷಾಂ |
ಯತ್ಪದಜಲಜನತಾನಾಂ
ಅಪಿ ಸುಗಮಂ ದಿವ್ಯಧಾಮ ಜಲಜನತಾನಾಂ || ೩೨ ||

ಕಮಲೇ ರಾಜೀವಾನಾಂ
ಕುಲೇ ಸ್ಥಿತಾ ತ್ವಂ ಗತಿಃ ಪರಾ ಜೀವಾನಾಂ |
ಜಗದಾರಾಧ್ಯಾ ಯಂತಿ
ಶ್ರೇಯಸ್ತ್ವಾಂ ಯೇ ಕೃತಾದರಾ ಧ್ಯಾಯಂತಿ || ೩೩ ||

ಕಿಮಪಿ ಮಹೋದಾರೇಷು
ಪ್ರಥಮಂ ಮಧುಮೈರಿಣೋ ಮಹೋ ದಾರೇಷು |
ಜಯತಿ ಸಪರ್ಯಾ ಯಸ್ಯ
ಸ್ಥಿರಫಲದಾತ್ರೀ ಸುರದ್ರುಪರ್ಯಾಯಸ್ಯ || ೩೪ ||

ವಿಧೃತಾಂ ಹರಿಣಾಂಕೇನ
ತ್ವಾಂ ಪ್ರತಿವದದಾನನಾಂ ಹಿ ಹರಿಣಾಂಕೇನ |
ಪ್ರಣಮನ್ ಜನನಿ ಬಿಡೌಜಾಃ
ಜನೋ ಭುವಿ ಸ್ಯಾತ್ ಸ್ವಬಂಧುಜನನಿಬಿಡೌಜಾಃ || ೩೫ ||

ಕಲಶೋದಧಿಕನ್ಯಾಯಂ
ಪಶ್ಯತಿ ವಿದ್ಯಾತ್ ಸ ತಾವದಧಿಕನ್ಯಾಯಂ |
ಜಿತಕಥಕವಿತಾನೇನ
ತ್ರಯೀವಿದಾ ಲಭ್ಯತೇ ಚ ಕವಿತಾಽನೇನ || ೩೬ ||

ಶ್ರೀಃ ಸೇವಾನರಕೇಷು
ತ್ವಯಾಽರ್ಥತಾಂ ಹರಿರಿತಾಧ್ಯವಾನರಕೇಷು |

ಮಾಂ ವಿನಿಪಾತ್ಯ ನ ಘೋರಾಃ

ಶುಚೋ ಯಥಾ ನಯತಿ ಕಿಂತು ಪಾತ್ಯನ ಘೋರಾಃ || ೩೭ ||

ಸತತವಿಕಾರಾಕಲ್ಪಂ

ಪ್ರಾಪ್ತೋಽಹಂ ದೇಹಮಂಬ ಕಾರಾಕಲ್ಪಂ |

ಕುಭವಾದಾಶು ಭವತ್ಯಾ

ಸ್ವಯಮುದ್ಧಾಯೋ ರಮೇ ಸದಾ ಶುಭವತ್ಯಾ || ೩೮ ||

ಸಾರಾಸಾರಾಜ್ಞಾನ-

ಸ್ಥಾನೇನ ಕಿಮಸ್ತತೇಜಸಾ ರಾಜ್ಞಾನಃ |

ಶ್ರೀಸ್ವಯಿ ಮಾನಸಮೇತತ್

ನ್ಯಸ್ಯೇಮ ವಿಮುಕ್ತಯೇಽಭಿಮಾನಸಮೇತಂ || ೩೯ ||

ವ್ಯಕ್ತಿಂ ವಿಂದೇಮಹಿ ತಾಂ

ಇಂದ್ರಾದಿಸುರೈರ್ನವಾರವಿಂದೇ ಮಹಿತಾಂ |

ಮಧ್ಯಮತಾರಕವರ್ಣೇ-

ಽಭಿಹಿತಾ ಯಾ ನಖಜಿತೋರುತಾರಕವರ್ಣಾ || ೪೦ ||

ಹೃತಸದರಿದ್ರವ್ಯಾಧಿಃ

ಶ್ರಿತಜನಮುಚ್ಛಿನ್ನದುರಿದ್ರವ್ಯಾಧಿಃ |

ಅತುಲಕೃಪಾ ಯಾ ದೇವ-

ಪ್ರಣುತಾ ಸಾ ಮಾಂ ರಮಾಽತ್ರ ಪಾಯಾದೇವ || ೪೧ ||

ಶೋಷಿತಭವನದಯಾಗ-

ಸ್ತನ್ಯೇಶಃ ಕಚಜಿತೋತ್ಪ್ರಭವನದಯಾಗಃ |

ಸೋಽನಭಿಭವನದಯಾಗಃ

ಸೋಽಧ್ವಾಽವತಿ ಪದ್ಮಯಾಽಽತ್ಮಭವನದಯಾಗಃ || ೪೨ ||

ತ್ವಾಂ ಹಿ ಸುಧೀ ರಾಜಯತಿ

ಸ್ತುತಾಂ ಸ್ತವೈರ್ಯಃ ಪ್ರಮಾನಿಧೀ ರಾಜಯತಿಃ |

ಭವತಿ ಸ ಧೀ ರಾಜಯತಿ

ಶ್ರೀಃ ಸ್ತಂಭಭುವೋಽತ್ರ ಸೋದಧೀರಾ ಜಯತಿ || ೪೩ ||

ಭಕ್ತಮಾನಾಯತಯಾ

ದೃಕ್ ತವ ಕಮಲೇ ಸುರೋತ್ತಮಾನಾಯತ ಯಾ |

ವಿಶ್ರುತಮಾನಾಯತಯಾ

ಶಮಯ ಭವಂ ಶ್ರೀಯಸೇಽಸಮಾನಾಯ ತಯಾ || ೪೪ ||

ಶ್ರೀಃ ಪರಭಾಗವತೀಯಂ

ಯಭಿಷ್ಟುತಾ ಸಾ ಮುಕುಂದಭಾಗವತೀ ಯಂ |

ಫಣಿವೃಷಭಾಗವತೀಯಂ

ಪಶ್ಯತಿ ಭಜತೇ ಪದಂ ಸ ಭಾಗವತೀಯಂ || ೪೫ ||

ತೃಡ್ಯಾ ತನಯಾಚಾರ್ಯಾಃ

ಅಹಿತೇನಾಂತಸ್ತ ಯಾಽಭಿತನಯಾ ಚಾರ್ಯಾ |

ತ್ವಂ ಚಿತ್ತ ನ ಯಾಚಾರ್ಯಾ

ಪ್ರಭೃತಿರಿತರಾ ನಮಚ್ಛೃತನಯಾಚಾರ್ಯಾಃ || ೪೬ ||

ಮಾಂ ಹರಿದಾಮಾಽಯತಯಾ ದೃಶಾ

ಪುನಾತ್ವೇನಸಾಂ ವಿರಾಮಾಯ ತಯಾ |

ಪ್ರಥಿತತರಾಮಾಯತಯಾ

ಕಾಕೇಽಪ್ಯಸುರೇ ಕೃಪಾಂ ಪರಮಾಯತಯಾ || ೪೭ ||

ರಾಶೇರ್ವಾರಾಮಸ್ಯ ಶ್ರೀಸ್ತಂ

ದುಹಿತಾಽಥಚೋತ್ಸವಾರಾಮಸ್ಯ |

ಅವನಿಭವಾ ರಾಮಸ್ಯ ಪ್ರಿಯಾ

ಧಿಯಂ ನಃ ಸದೋಷವಾರಾಮಸ್ಯ || ೪೮ ||

ಹರಿಸುರದಾರುಣ್ಯೇ ನಃ

ಸ್ಥಿತಿಮುಷಿ ವಲ್ಲಿವದಭೂದ್ಯದಾರುಣ್ಯೇನ |

ಭೃತವಂದಾರುಣ್ಯೇನ

ತ್ವೀಡೇ ದೈವತಮಸಂಗಿ ದಾರುಣ್ಯೇನ || ೪೯ ||

ಶ್ರೀಹೀತಕರವಾಣೀ ಯಾನ್

ಪಶ್ಯತಿ ತೇಭ್ಯೋ ನಮಾಂಸಿ ಕರವಾಣೀಯಾನ್ |

ಹೃತಶೋಕರವಾಣೀಯಾನ್

ಹಾತುಮನರ್ಥಾನ್ ಸುಮಪ್ರಕರವಾಣೀಯಾನ್ || ೫೦ ||

ಮಹೋದಯಾಽಽಸಾರಭುಜಾತ್ವಯಾತಯಾ

ಮಹೋದಯಾ ಸಾರಭುಜಾ ತ್ವಯಾ ತಯಾ |

ವಿಲೋಪಕಾರಾತಿಶಯಾಸ್ತದೇ ವಿಭಾ-

ವಿಲೋಪಕಾರಾತಿಶಯಾಸ್ತ ದೇವಿ ಭಾ || ೫೧ ||

ಸುರಕ್ಷಯಾ ದೇವಹಿತಾ ದೃಶಾವಮಾ-

ಸುರಕ್ಷಯಾದೇವ ಹಿ ತಾದೃಶಾಽವ ಮಾ |

ಮುದಾ ರಮೇ ಧೇಹಿ ಗಿರಾ ವಿಹಾನತಾ-

ಮುದಾರಮೇಧೇಽಹಿಗಿರಾವಿಹಾನತಾ || ೫೨ ||

ಕೇವಲಂ ತುಚ್ಛವಿಮತಾ ಹರಿಣಾ ಕ್ಷಿತವಾಮತಾಃ |

ಕೇ ವಲಂತು ಚ್ಛವಿಮತಾ ಹರಿಣಾಕ್ಷಿ ತವಾಮತಾಃ || ೫೩ ||

ವೈರಸ್ಯ ಹಾನಿದಾನೇನ ಮಾನ್ಯಾಸಾಧ್ಯೇನ ಸಾಽದ್ಯ ತು |

ವೈರಸ್ಯಹಾನಿದಾನೇನ ಮಾನ್ಯಾ ಸಾಧ್ಯೇನ ಸಾ ದ್ಯತು || ೫೪ ||

ವೃಷಾಚಲೇಽಶಂಕರತೋದ್ಯಮಾನ-

ವೃಷಾಚಲೇ ಶಂಕರತೋದ್ಯಮಾ ನ |

ವೃಷಾಚಲೇಶಂ ಕರತೋದ್ಯಮಾನ

ಯಾಂಬಾತ್ಯಜೋ ವಷ್ಟಿ ದೃಶೋ ಗಿರಸ್ತೇ || ೫೫ ||

ರಾಜೀವಾಯತನಾ ಪರತ್ರ ಮಹತೀಂ ಕುರ್ಯಾನ್ಮುದೇ ನಃ ಕೃಪಾ
 ರಾಜೀವಾಯತನಾಗಬಾಹುರಘ ಹೃತ್ ಕೃಷ್ಣೋ ನ ದೇವೋಽಪರಃ |
 ರಾ ಜೀವಾಯ ತನಾವಿಹಾಪಿ ಸುಖಿದಾ ಶುದ್ಧಾ ತವೈವಾಪ್ಯತೇ
 ರಾಜೀವಾಯತ ನಾಯಕಂ ಘಣಿಗಿರೇರ್ಯಾಽಸೌ ದಯಾಸ್ರೋತಸಾಂ || ೫೬ ||

ಕೌಮಾರಮಾರಚಯತಃ ಸಫಲಂ ತಪೋಽಸ್ಯ
 ಸಾ ಮಾರಮಾರಕನುತಸ್ಯ ವೃಷಾಚಲೇಂದೋಃ |
 ರಾಮಾ ರಮಾ ರಹಿತಕೋಪತಯಾ ಕೃತಾಸ್ಮತ್-
 ಕ್ಷೇಮಾರಮಾರವಿಸುಧಾಂಶು ಜಯತ್ಯವನ್ಯಾಂ || ೫೭ ||

ಕಲಿತಮಸಾರಮನಾಶಾಧ್ಯಾಯಾಮಹಿತಂ ನ ರಾಮರಾಮಾನ್ಯಂ |
 ಕಲಿತಮಸಾರಮನಾಶಾ ಧ್ಯಾಯಾಮ ಹಿ ತನ್ನರಾಮರಾಮಾನ್ಯಂ || ೫೮ ||

ಸಾರಸೇನ ಮಹಿತಾಪಹಾರಿಕಾ-
 ಸಾರಸೇನಮಹಿತಾಪಹಾರಿಕಾ |
 ಸಾರಸೇನ ಮಹಿತಾಪ ಹಾರಿಕಾ-
 ಸನಂತಗಾ ಜಯತಿ ಯಾಽನಘ ರಮಾ || ೫೯ ||

ತ್ವಂ ಗತಿಂ ಜನನಿ ಯಚ್ಛ ವೈಭವೀ
 ಮಾ ನಯಾಽಮಿತರಸಾ ಮಹೋ ದಯಾ |
 ಮಾನಯಾಮಿ ತರಸಾಮಹೋದಯಾ
 ಮಾನಯಾಮಿತರಸಾಮಹೋದಯಾ || ೬೦ ||

ಮಾರಮಾತರಣಿಮಾನಮಸ್ಯತಾಂ
 ಮಾ ರಮಾತರಣಿಮಾನಮಸ್ಯತಾಂ |
 ಮಾರಮಾತರಣಿಮಾನಮಸ್ಯತಾಂ
 ಮಾರಮಾತರಣಿ ಮಾನಮಸ್ಯ ತಾಂ || ೬೧ ||

|| ಇತಿ ಶ್ರೀಮದ್ವೇಂಕಟಾದ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಯಮಕಸ್ತುಬಕಃ ||